

DÜNYA XƏBƏRLƏRİ

Rusiya Çerniqova zərbə endirib, iki nəfər həlak olub

6 dəqiqə öncə



Çerniqov zərbədən sonra

Avqustun 26-na keçən gecə Rusiya qüvvələri Ukraynaya yenidən hücum edib, ölkəyə azı 160 dron buraxıb. Ukrayna Hərbi Hava Qüvvələri dronlardan 134-nün vurulduğunu açıqlayıb.

Çerniqovda dronun fərdi yaşayış evinə düşməsi nəticəsində bir qadın və dörd yaşlı qız həlak olub. 14 yaşlı qız isə xəsarət alaraq xəstəxanaya yerləşdirilib.

Rusiya avqustun 25-də gündüz də Çerniqova dron hücumu edib. Üç nəfər xəsarət alıb, bir neçə mühüm infrastruktur obyektinə ziyan dəyib.

Rusiya Ukraynanı hər gün atəşə tutur. Rusiya Müdafiə Nazirliyi yalnız hərbi hədəflərə zərbələr endirdiyini bildirir. Nazirlik dinc sakinlərin həlak olması, yaşayış evlərinin, mülki infrastrukturun dağıdılması barədə şərh vermir.

| Rusiyaya dron hücumları

Avqustun 26-na keçən gecə Ukrayna da Rusiyanın bir neçə regionuna dron hücumları edib.

Lipetsk dairəsində dron zərbəsindən bir kişi və 14 yaşlı yeniyetmə həlak olub. İki qadın xəsarət alıb.

Tambov vilayətində “Wildberries” şirkətinin anbarında yanğın başlayıb. Şirkət əməkdaşı xəsarət alıb.

Bundan əvvəl də Tambov vilayətindəki “Wildberries” anbarı dron hücumuna məruz qalıb. İyulun 18-nə keçən gecə hücum nəticəsində 7 nəfər həlak olub, 25 nəfər xəsarət alıb.

Gecə dron hücumundan sonra Nijni Novqorod vilayətində də yanğın başlayıb. Ukraynanın monitoring kanalları Kstovoda “Lukoyl-Nijeqorodnefteorqsintez” neft emalı zavodunda yanğın baş verdiyini yazırlar. Bu məlumat rəsmən təsdiqlənməyib.

Tula vilayətinə hücum nəticəsində bir nəfər xəsarət alıb.

Rusiya Müdafiə Nazirliyi ötən gecə Ukraynanın 426 dronunun məhv edildiyini bildirib.